



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF JOSEPH R. MICALLEF
ONOR. IMĦALLEF TONIO MALLIA**

Seduta ta' nhar l-Erbgħa, 1 ta' Diċembru, 2021.

Numru 22

Rikors numru 966/17/1 TA

Lavender Company Limited (C 23308)

v.

Mark Ciangura

Il-Qorti:

1. Rat ir-rikors ġuramentat ipprezentat mis-soċjeta` attriċi fl-20 ta' Ottubru, 2017, li permezz tiegħu jingħad hekk:

"Dikjarazzjoni tal-Ogġett tal-Kawża

1. Is-soċjeta` esponenti hija s-sid tal-immobbli, ossia d-dar u l-art attigwa bla numru li pero` jisimha 'Green Acres', aċċessibbli minn sqaq komuni li jiżbokka fuq triq bla isem li mir-Rabat twassal għal "Tas-Salib", fir-Rabat, Malta, li hi magħrufa bħala "Il-Kallelia sive ix-Xagħra l-Ħawlija", u tinsab fil-kontrada tas-Salib, fil-limiti tar-Rabat,

Malta, tal-kejl kompressiv l-art u l-benefikati eretti fuqha ta' ċirka disat elef mija u ħamsa u sebgħin metru kwadru (9,374mk) jew bil-kejl li fiha, u konfinanti mit-tramuntana ma' sqaq privat komuni, punent ma' beni tan-Nutar John Spiteri Maempel, u l-vant in parti ma' beni tal-Professor Griffiths u in parti ma' beni ta' Paul Abela jew l-aventi kawża minnhom, kif jidher fl-att pubbliku in atti tan-Nutar Dottor John Spiteri tad-dsatax (19) ta' Diċembru elfejn u ħamsa (2005) ('LC1');

2. L-intimat kien talab lis-soċjeta` rikorrenti sabiex tikkonċedilu b'tolleranza l-installazzjoni ta' xatba fuq l-art tagħha deskritta hawn fuq, kif ukoll apparat ta' sorveljanza, u tagħmir ieħor bil-pretest li jagħmel utilizz aħjar mill-art li tmiss ma' dik tas-soċjeta` rikorrenti;

3. Ġara illi eventwalment, is-soċjeta` rikorrenti intebħet illi l-intimat kellu biss l-intenzjoni li jagħmel użu illegali mill-art li tmiss mal-proprjeta` tiegħu. Ifisser b'hekk illi meta l-intimat induċa lis-soċjeta` rikorrenti tittollera l-installazzjoni ta' xatba, apparat ta' sorveljanza, u tagħmir ieħor fuq l-art hawn fuq deskritta, huwa kien għamel hekk b'mezzi kontra l-liġi, b'qerq, b'ingann, u b'turija ta' ħaġa b'oħra, partikolarment bi twemmin ta' intrapriżi foloz. Kieku s-soċjeta` intimata għet mgħarrfa bl-intenzjonijiet in mala fede tal-intimat, hija ma kienet qatt sejra tittollera l-installazzjoni tat-tagħmir kif fuq deskritt. Interpellat b'ittra għudizzjarja tat-28 t'Awwissu 2017, sabiex ineħhi x-xatba u l-apparat tas-sorveljanza ('LCL2') l-intimat baqa' inadempjenti. Tabilhaqq, issa l-intimat qiegħed ukoll jingombra l-art proprjeta` tas-soċjeta` rikorrenti.

4. Godwin-John Vella, debitament awtorizzat, jaf b'dawn il-fatti kollha personalment.

Raġuni tat-Talba

1. Għar-raġunijiet hawn fuq imsemmija, is-soċjeta` rikorrenti qegħda, permezz ta' dan ir-rikors għuramentat, titlob illi din l-Onorabbli Qorti tordna t-tneħħija tax-xatba, l-apparat tas-sorveljanza u t-tagħmir kollu l-ieħor magħmul fuq l-art proprjeta` tagħha u tal-ingombro, flimkien mat-talbiet konsegwenti u aċċessorji għall-istess.

Talbiet:

Jgħid għalhekk l-intimat, 'il għaliex din l-Onorabbli Qorti m'għandhiex, prevja kwalunkwe dikjarazzjoni meqjusa neċessarja u opportuna:

1. Tiddikjara u tikkonferma illi s-soċjeta` rikorrenti ittollerat lill-intimat jinstalla x-xatba, l-apparat tas-sorveljanza u t-tagħmir kollu l-ieħor fl-art proprjeta` tagħha, biss u unikament b'riżultat tal-mezzi kontra l-liġi, tal-qerq, l-ingann, u/jew it-turija ta' ħaġa b'oħra, partikolarment bi twemmin ta' intrapriżi foloz, eżerċitati minn l-intimat fuq is-soċjeta` rikorrenti u/jew rappreżentanti tagħha, tant fil-fatt illi kieku, hija kienet

mgħarrfa bl- intenzjonijiet in mala fede tal-intimat, hija ma kienet qatt se tikkonċedi tali tolleranza;

2. Mingħajr preġudizzju għas-suespost, tikkonferma f'kull każ illi t-tolleranza versu l-installazzjoni tax-xatba, tal-apparat tas-sorveljanza u tat-tagħmir l-ieħor hija riżultat ta' u direttament konnessa ma' aġir illeċitu, u li għalhekk, b'hal tali, ma' tista' qatt tikkonferixxi xi forma ta' jedd rikonoxxut mil-liġi;

3. Tiddikjara għalhekk illi l-intimat ma għandu l-eba jedd iqiegħed kwalunkwe oġġett jew tagħmir fil-proprjeta` tas-soċjeta` rikorrenti hawn fuq deskritta, jew illi b'xi mod jingombraha;

4. Tordna għalhekk lill-intimat, sew għar-raġunijiet skont l-ewwel talba, sew inkella għar-raġunijiet skont it-tieni talba, inkella għat-tnejn, sabiex fi żmien qasir u perentorju, ineħħi x-xatba, l-apparat tas-sorveljanza u t-tagħmir l-ieħor fil-proprjeta` tas-soċjeta` rikorrenti, u fin-nuqqas illi l-intimat jottempera ruħu ma' din l-ordni, tawtorizza lis-soċjeta` rikorrenti jagħmel dak ix-xogħol kollu neċessarju, għas-spejjeż tal-intimat, sabiex jitneħħa l-istess tagħmir hawn imsemmi;

5. Tordna wkoll lill-intimat, sabiex fi żmien qasir u perentorju, ineħħi kull ingombro kwalsiasi magħmul fil-proprjeta` tas-soċjeta` rikorrenti, u fin-nuqqas lill-intimat jottempera ruħu ma' din l-ordni, tawtorizza lis-soċjeta` rikorrenti jagħmel dak ix-xogħol kollu neċessarju, għas-spejjeż tal-intimat, sabiex jitneħħa l-istess ingombro hawn imsemmi;

Bl-ispejjeż kollha kontra l-intimat, inkluż tal-ittra ġudizzjarja tat-28 ta' Awwissu 2017, li hu minn issa ingunt għas-subizzjoni."

2. Rat ir-risposta ġuramentata tal-konvenut Mark Ciangura pprezentata minnu fil-31 ta' Jannar, 2018, li permezz tagħha ġie eċċepit is-segweni:

"1. Illi preliminarjament jigi eċċepit illi Lavender Company Limited ghandha tipprova t-titolu ta' propjeta tagħha ta' dik il-parti fejn qiegħed jigi allegat li gew installati x-xatba u l-apparat ta' sorveljanza mill-intimat liema titolu ta' propjeta huwa essenzjalment il-kawzali intiera tal-kawza odjerna. Jigi rilevat illi l-kawzali tal-azzjoni odjerna hija li l-kumpanija rikorrenti ikkoncediet lill-intimat b'mera tolleranza li tinstalla xatba u apparat ta' sorveljanza fuq il-propjeta tal-kumpanija rikorrenti, fatt kontestat, li izda sabiex timxi l-quddiem dina l-kawza huwa essenzjali li jigi ppruvat mill-kumpanija rikorrenti li fejn qed jigi allegat li hemm dawn l-installazzjonijiet hija effettivament propjeta tal-kumpanija rikorrenti, fatt ukoll kontestat.

2. Illi ukoll preliminarjament u minghajr pregudizzju ghas-suespost, jigi eccepit illi l-kumpanija rikorrenti tinstab fi stat ta' illegalita in kwantu jirrigwarda l-propjeta gewwa Tas-Salib, Rabat, Malta u kif inhu risaput dak li jkun huwa stess qed jikser il-Ligi ma huwiex koncess lilu li jitlob il-protezzjoni tal-Ligi fir-rigward tal-istess vertenza.
3. Illi minghajr pregudizzju ghas-suespost jigi eccepit illi ma huwiex minnu li l-intimat ghamel xi installazzjonijiet fil-propjeta tal-kumpanija rikorrenti u wisq anqas saru installazzjonijiet bit-tolleranza tal-kumpanija rikorrenti.
4. Illi minghajr pregudizzju ghas-suespost jigi eccepit illi huwa ghal kollox inveritier illi l-intimat adopera xi mezzi kontra l-Ligi, qerq, ingann u/jew turija ta' haga b'ohra, inkluz twemmin ta' intraprizi foloz, jinduci lill-kumpanija rikorrenti tittollera l-installazzjonijiet imsemmija.
5. Illi minghajr pregudizzju ghas-suespost jigi eccepit illi hija l-kumpanija rikorrenti u d-dirigenti taghha li agixxew u qed ikomplu jagixxu b'vjolazzjoni tal-Ligi u bi vjolazzjoni tad-drittijiet ta' terzi, inkluz dawk tal-eccipjent;
6. Illi minghajr pregudizzju ghas-suespost jigi eccepit illi kull installazzjoni li tista tirrizulta li saret mill-eccipjent, hekk saret minghajr ebda vjolazzjoni ta' xi drittijiet ta' propjeta tal-kumpanija rikorrenti;
7. Illi minghajr pregudizzju ghas-suespost jigi eccepit illi l-eccipjent kellu u ghad ghandu dritt li jirritjeni kull installazzjoni li tista' tirrizulta li saret fil-lok imsemmi mill-kumpanija rikorrenti;
8. Illi minghajr pregudizzju ghas-suespost jigi eccepit illi t-talbiet tal-kumpanija rikorrenti huma infondati fil-fatt u fid-dritt u konsegwentement ghandhom jigu michuda;
9. Salv eccezzjonijiet ulterjuri permessi mill-Ligi;

Bl-ispejjez kontra l-kumpanija rikorrenti u b'riserva ghal kull azzjoni ulterjuri spettanti lill-intimat."

3. Rat is-sentenza tal-Prim'Awla tal-Qorti Ċivili tal-15 ta' Lulju, 2021, li permezz tagħha l-kawża ġiet deciża fis-sens illi filwaqt li laqgħet l-ewwel

eċċezzjoni tal-konvenut Mark Ciangura, ċaħdet it-talbiet tas-soċjeta` attriċi. Bl-ispejjeż a karigu tal-istess soċjeta` attriċi.

4. Dik il-Qorti tat is-sentenza tagħha wara li għamlet is-segweni konsiderazzjonijiet:

“Punti ta’ fatti

1. Il-kawża tikkonċerna biċċa art fil-Kontrada “Tas-Salib”, fil-limiti tar-Rabat, Malta, magħrufa bħala “Il-Kallelia sive ix-Xagħra I-Ħawlija”. F’din l-art il-Konvenut installa xatba, apparat ta’ sorveljanza għal fuqha, imwaħħal ma arblu li kien diġa jinstab hemm, u tagħmir ieħor (ara xhieda ta’ Godwin Vella, direttur u azzjonist tas-soċjeta` attriċi a’ fol 30 et seq, ara xhieda konvenut a’ fol 63).

2. Is-Soċjeta` Attriċi qiegħda f’dawn il-proċeduri tirreklama l-art bħala tagħha. Hija tikkontendi li l-Konvenut ingombra din l-art b’dawn l-installazzjonijiet wara li talabha sabiex tikkonċedilu jagħmilhom b’tolleranza (ara rikors promotur premessa 2 a’ fol 2).

3. Dejjem skont is-Soċjeta` Attriċi, l-konvenut hekk induċiha sabiex tikkonċedi li tittollera dawn l-installazzjonijiet b’mezzi kontra l-liġi, b’qerq, b’ingann, u b’turija ta’ ħaġa b’oħra, partikolarment bi twemmin ta’ intrapriżi foloz (ara premessa 3 a’ fol 2).

4. B’din l-azzjoni, s-Soċjeta` Attriċi għalhekk trid li l-Konvenut ineħhi din ix-xatba, l-apparat ta’ sorveljanza, t-tagħmir l-ieħor u kwalunkwe ingombro kwalsiasi magħmul f’din l-art (ara talbiet numri 4 u 5 tar-rikors ġuramentat a’ fol 3). Dan wara dikjarazzjoni u konferma minn din il-Qorti tal-fatti kif esposti mill-istess Soċjeta` Attriċi (ara talbiet numri 1 sa 3).

5. Jirriżulta li din l-art hekk ingombrata b’dawn l-installazzjonijiet tikkostitwixxi mogħdija ossija passagg (ara xhieda Godwin Vella a’ fol 30 et seq).

Punti ta’ Liġi

6. L-azzjoni tentata mill-Atturi hija essenzjalment waħda petitorja ta’ natura rivendikatorja ai termini tal-artikolu 322(1) tal-Kodiċi Ċivili. Għalkemm ma hemmx talba mis-Soċjeta` Attriċi li l-art in kwistjoni tiġi dikjarata proprjetá tagħha, l-intenzjoni u l-iskop tal-kawża joħorġu ċar mill-premessi. Tajjeb li jingħad li l-istess Soċjeta` Attriċi fl-ewwel talba tagħha tirreferi għall-“art tagħha” u li bl-ewwel eċċezzjoni l-konvenut qiegħed jikkontesta dan l-aspett tal-Kawża u ċioe’ li l-art ma hiex

tagħha (ara a' fol 24). Għalhekk għandu raġun il-konvenut meta jeċċepixxi li t-titolu tal-propjeta' huwa essenzjalment il-kawżali intiera li fuqha tistrieħ din il-Kawża.

7. Kif osservat il-Qorti tal-Appell fis-sentenza It-tabib John Cassar et vs Olivier Ruggier mogħtija fis-26 ta' Marzu 2010, "fil-konsiderazzjoni tat-talbiet il-Qorti ma ghandhiex thares biss lejn it-talbiet izda lejn ic-citazzjoni kollha kemm hi, u cioe` anke dak li jinghad fil-premessi, billi mill-qari ta' dak kollu li jinghad qabel ma jsiru t-talbiet tista' tohrog cara l-intenzjoni u l-iskop tal-kawża."

8. L-iżvilupp dottrinali u ġurisprudenzjali wara din l-azzjoni nsibuh definit tajjeb fis-sentenza Anthony Mizzi et vs Alfred Cachia noe mogħtija mill-Prim' Awla tal-Qorti Ċivili per Imħallef Joseph R. Micallef fil-15 ta' Marzu 2011:

"l-azzjoni ta' rivendika, jew aħjar l-azzjoni li biha l-parti attrici titlob li tigi dikjarata sidt il-gid immobbli li jkun jinsab f'idejn il-parti mħarrka, bil-ħsieb li tiegħu lura f'idejha (Art 322(1) tal-Kap 16) mingħand min ikun fil-pussess u fl-istat li jkun jinsab fih dak il-gid fil-waqt tas-sentenza, ...titfa' piż qawwi fuq min jagħmilha għaliex irid iressaq l-aqwa provi dwar il-jedd tiegħu fuq il-beni li jrid jieħu lura f'idejh. Din ir-regola waslet biex ħolqot il-frazi "probatio diabolica" biex turi kemm huwa għoli l-grad meħtieġ ta' prova li jrid iressaq attur f'kawża ta' din ix-xorta: u dan għaliex actore non probante reus absolvitur, filwaqt li in pari causa melior est conditio possidentis (App. Civ. 25.6.1945, fil-kawża fl-ismijiet Cassar Desain vs Cassar Desain Viani et (Kollez. Vol: XXXII.i.272)

M'huwiex għalhekk biżżejjed li l-attur jipprova li l-gid rivendikat m'huwiex tal-imħarrekk (App. Civ. 12.2.1936 fil-kawża fl-ismijiet Curmi et noe vs Depiro et (Kollez. Vol: XXIX.i.475); u App. Civ. 6.7.1993 fil-kawża fl-ismijiet Simpson noe vs Borg (Kollez. Vol: LXXVII.ii.310) u f'każ ta' xi dubju fir-rigward tat-titolu tal-parti rivendikanti, dan imur favur il-parti mħarrka (P.A. PS 27.6.2003 fil-kawża fl-ismijiet Ernest Borg Grech et vs Francis Żammit et). Min-naħa l-oħra, l-imħarrekk m'għandu għalfejn jipprova xejn, sakemm ma jgibx 'il quddiem huwa nnifsu l-eccezzjoni li t-titolu tal-gid rivendikat jinsab vestit fih (App. Civ.21.1.1946, fil-kawża fl-ismijiet Agius noe vs Genovese et (Kollez. Vol: XXXII.i.735) u l-oħra P.A. 17.3.1961, fil-kawża fl-ismijiet Ellul et vs Ellul et (Kollez. Vol.: XLV.ii.586), f'liema każ, imbagħad, il-Qorti trid tqabbel it-titoli rispettivi tal-partijiet. Dan jingħad għaliex jekk fl-azzjoni rivendikatorja l-imħarrekk jiddefendi ruħu, mhux fuq il-baži tal-pussess, imma fuq dik ta' titolu, allura f'dak il-każ il-Qorti jkollha tidħol f'eżami tat-titolu vantat mill-imħarrekk u tqis is-siwi tiegħu bl-istess għarbiel li tqis it-titolu tal-attur rivendikant (App. Civ. 5.10.2001 fil-kawża fl-ismijiet Nancy Mangion et vs Albert Bezzina Wettinger);

Illi, b'żieda ma' dan kollu, huwa meħtieġ li l-attur, f'kawża bħal din, igib provi ta' titolu li jkun originali u mhux derivattiv. B'tal-ewwel, l-awturi u d-duttrina tifhem dak it-titolu li jitnissel favur persuna mingħajr ma jkun mgħoddi lil minn ħaddieħor, filwaqt li titolu derivattiv huwa dak fejn il-jedd jgħaddi mingħand persuna għal għand oħra (Ara. Andrea Torrente Manuale di Diritto Privato 9a Ediz. (1975), 29 pp 71 et. seq.)

Dan ifisser li jista' jkun hemm kisba b'titolu originali wkoll fejn il-ħaga, qabel, kienet ta' ħaddieħor imma li tkun waslet għand is-sid attwali mingħajr ma tkun ingħaddiet lil mis-sid ta' qabel: dan iseħħ, per eżempju, fejn wieħed jikseb bil-pussess għal żmien ta' izjed minn tletin sena bla ma qatt ikun gie mfixkel f'dak il-pussess, jew fejn wieħed iżomm oggett mitluq minn ħaddieħor għaž-żmien meħtieġ (Ara, per eżempju, tifsira cara ta' dan kollu f' Mag (Għ) AE 8.6.2010 fil-kawża fl-ismijiet Avukat Dr. Carmelo Galea noe et vs Kummissarju tal-Artijiet et (appellata);

Illi, madankollu, u minħabba li f'xi każijiet ikun impossibbli li wieħed juri titolu originali, sa minn dejjem gie mogħti lir-rivendikant id-dritt li jipprova titolu aħjar minn dak tal-parti mħarrka. Fi kliem ieħor, meta l-kriterji rigorużi tal-azzjoni rivendikatorja ma jistgħux jitwettqu għar-rigward tal-piż tal-prova tat-titolu, l-attur jingħata l-jedd li jipprova titolu aħjar minn tal-parti mħarrka (P.A. 14.5.1935 fil-kawża fl-ismijiet Fenech et vs Debono et (Kollez. Vol: XXIX.ii.488); u App. Civ. 27.2.2003 fil-kawża fl-ismijiet Anna Cassar vs Carmela Stafrace et). Din l-azzjoni hija magħrufa bħala l-actio publiciana (in rem), li hija azzjoni rejali ta' għamla petitorja fejn is-saħħa tat-titolu huwa mkejjel inter partes u mhux, bħal fil-każ tal-azzjoni rivendikatorja vera u proprja, erga omnes. Huwa rimedju li l-Qrati tagħna tawh għarfien, ukoll fil-qafas ta' azzjoni ta' rivendika ta' gid minn idejn ħaddieħor (Ara, per eżempju, App. eiv. 12.12.2002 fil-kawża fl-ismijiet John Vella et vs Sherlock Camilleri u P.A. TM 9.10.2003 fil-kawża fl-ismijiet Benmar Company Ltd. vs Charlton Saliba għal espożizzjoni cara tal-aspetti ta' dritt li jsawru din l-għamla ta' kawża). B'mod partikolari, dan it-tqabbil tat-titoli tal-parti attrici u tal-parti mħarrka jsir meħtieġ meta l-parti mħarrka tiddefendi lilha nnifisha bl-eccezzjoni ta' titolu li jħabbatha mat-titolu tal-parti attrici, li, implicitament, titqies li hija eccezzjoni li tagħraf it-titolu tal-parti attrici (Ara, f'dan is-sens App. Civ. 16.5.1962 fil-kawża fl-ismijiet Abela vs Żammit (Kollez. Vol: XLVI.i.619))."

Konsiderazzjonijiet

9. Fid-dawl tal-insenjament appena citat il-Qorti għalhekk trid li qabel kull konsiderazzjoni tat-talbiet tas-soċjeta` attrici, tgħarbel it-titolu vantat minnha fuq il-propjeta' mertu ta' dawn il-proceduri.

10. L-unika prova li ressqet is-Socjeta` attrici f'dan ir-rigward huwa kuntratt t'akkwist datat 19 ta' Dicembru 2005 (a' fol 39).

11. B'dan l-att is-Socjeta` Attrici l-ewwel aġixxiet bħala kreditur u debitur billi, kif rappreżentata minn direttur tagħha ċertu Godwin-John Vella, għaddiet lilha nnifisha kif rappreżentata minn direttur ieħor tagħha Raymond Vincent Vella, l-ammont ta' Lm127,000 taħt titolu ta' self (ara lista tad-Diretturi tas-soċjeta` attrici a' fol 36). Hija umbagħad għaddiet biex takkwista proprjetá mingħand George u Kenneth aħwa Attard li huma wkoll diretturi tagħha (ara xhieda ta' George Attard a' fol 104).

12. Il-proprjetá hekk akkwistata kif indikata fil-kuntratt imsemmi u delinejata fil-pjanta hemm annessa a' fol 42, tikkonsisti fis-segwenti:

“dar flimkien mal-art ta' madwara bla numru però jisimha Green Acres, aċċessibbli minn sqaq komuni li jiżbokka fuq triq bla isem li mir-Rabat twassal għal Tas-Salib, fir-Rabat, Malta, din l-art hija magħrufa bħala “Il-Kallelia” sive “Ix-Xagħra l-Ħawlija”, u tinsab fil-kontrada “Tas-Salib”, fil-limiti tar-Rabat, Malta, tal-kejl komplessiv l-art u l-benefikati eretti fuqha ta' ċirka disa' telef tlett mija ħamsa u sebghin metri kwadri (9,375mk) jew bil-kejl li fiha, u konfinanti mit-tramuntana ma sqaq privat komuni, punent ma' beni tan-Nutar John spiteri Maempel u lvant in parti ma' beni tal-Professur Griffiths u in parti ma beni ta' Paul Abela jew l-aventi kawża minnhom”. (Emfazi ta' din il-Qorti).

13. Mid-deskrizzjoni tal-irjieħat ta' din il-proprjetá (ara parti emfasizzata u sottolineata), il-Qorti tosserva li l-passaġġ/sqaq/triq/mogħdija in kwistjoni ma huwiex inkluż fl-art hekk akkwistata mis-soċjeta` attriċi iżda biss imiss magħha. Jirrizulta anzi li tali passaġġ ossija mogħdija huwa “privat” u għalhekk proprjetá ta' terzi.

14. Dan joħroġ anke mill-identifikazzjoni tal-art hekk akkwistata fil-pjanta hemm annessa (a' fol 42). Il-passaġġ li s-soċjeta` attriċi stess kif rappreżentanta min Godwin Vella indikat li fih ix-xatba u l-apparat ta' sorveljanza, ma huwiex inkluż fid-delinjazzjoni tal-proprjetá akkwistata b'dak il-kuntratt iżda tmiss mal-istess kif deskritt fil-parti tal-kuntratt appena ċitat (ara xhieda Godwin Vella a' fol 31 faċċata 2 u 32).

15. Jidher ċar għalhekk li bil-kuntratt tad-19 ta' Diċembru 2005 preżentat minnha, s-soċjeta` Attriċi ma ssodisfatx il-principju kardinali li jiggverna l-azzjoni odjerna u ċjoe li tipproduċi l-aħjar prova dwar it-titolu tagħha. Anzi jirrizulta li dak premess minnha fir-Rikors Ġuramentat ma jiffigurax billi l-art konsistenti f'passaġġ li hija trid tieħu f'idejha fil-fatt jappartjeni lil terzi.

16. Kif insenjat mill-Qorti tal-Appell fis-sentenza mogħtija fit-12 ta' Lulju 2006 fl-ismijiet Mary mart Joseph Gialanzè et vs Louis Muscat et, *“Intqal fis-sentenza “Perit Carmelo Falzon v. Alfred Curmi”, deciza mill-Prim Awla tal-Qorti Civili fil-5 ta' Ottubru 1995 li: “Min jitlob ir-rivendikazzjoni ta' immobli ghandu dover li qabel xejn hu jipprova l-proprjeta` tieghu. L-imharrek f'din l-azzjoni m'ghandux għalfejn jiftah halqu sakemm issir dik il-prova, u jekk dik il-prova ma ssirx, l-imharrek ghandu jirbah il-kawza”.* (enfasi ta' din il-Qorti).”

17. Għalkemm seta' ħa posizzjoni pjuttost supina mingħajr ma lissen kelma, bl-eċċezzjonijiet li ġab il-quddiem u l-provi kollha prodotti minnu, il-Konvenut xorta fittex li jattakka bil-qawwa kollha t-titolu vantat mis-soċjeta` attriċi. Huwa fil-fatt kompli jsaħħaħ il-konvinzjoni ta' din il-Qorti bi provi ampji li juru inkonfutabbilment li l-passaġġ li s-soċjeta` attriċi qed tfittex li tirrivendika fil-fatt ma jappartjenix lilha.

18. Skont il-provenjenza tat-titolu mniżżla fil-kuntratt tal-akkwist ipprezentat mis-Socjeta` Attriċi, l-awturi tas-socjeta` Attriċi l-aħwa George u Kenneth Attard, kienu akkwistaw il-proprjetá in parti b'kuntratt tas-7 ta' Mejju 1986 u in parti b'Kuntratt datat 29 ta' Marzu 1989.

19. Dawn il-kuntratti ġew preżentati min Dr. Hubert Theuma prodott mill-Konvenut (a' fol 188 u 197). Fl-ewwel kuntratt tas-7 ta' Mejju 1986 l-ewwel parti tal-proprjetá hekk mibjugħa, kif anke identifikata fil-pjanta hemm annessa a' fol 192, ġiet deskritta bħala li "tikkonfina mill-punent ma triq poġettata bla isem minn fejn hija aċċessibbi u mill-irjieħ l-oħra kollha ma beni ta' Giuseppi Cuschieri" (kuntratt 7 ta' Mejju 1986 a' fol 189). Fit-tieni kuntratt tad-29 ta' Marzu 1989 it-tieni parti tal-proprjetá, kif anke identifikata fil-pjanta hemm annessa a' fol 199, ġiet deskritta bħala li "tikkonfina mit-tramuntana ma' beni ta' Giuseppe Cuschieri jew l-aventi kawża tiegħu, mill-punent in parti ma beni tal-kumpraturi w in parti ma beni tan-Nutar John Spiteri Maempel u mill-lvant in parti ma beni ta' Real Estates Limited u in parti ma beni ta' Giuseppe Cuschieri" (ara kuntratt 29 ta' Marzu 1989 a' fol 197).

20. Minn dawn il-kuntratti joħroġ għalhekk magħruf li s-sid ta' dan is-"sqaq privat komuni" konfinanti mit-tramuntana mal-proprjetá akkwistata mis-Socjeá Attriċi, huwa fil-fatt Giuseppe Cuschieri.

21. Jirriżulta mill-kuntratt datat 15 ta' Ġunju 1965 mill-paġna indikata bħala 962 (a' fol 468 tal-proċess) li Giuseppe Cuschieri fil-fatt għoġbu jżomm bħala proprjetá tiegħu dan il-passagg ossoja mogħdija li jkopri wisa ta' għoxrin (20) pied, identifikat fil-pjanta hemm annessa bl-ittri A sa B, E sa J u B sa C.

22. Skont ix-xhieda inkontestata tal-Konvenut (a' fol 423 faċċata 2), il-parti mmarkata bl-ittra M sal-ittra C fl-istess pjanta hemm annessa u dik immarkata bl-ittra X fis-site plan annessa ma' kuntratt ieħor tat-3 ta' Jannar 1966, hija dik li tkopri l-passaġġ mertu ta' din il-kawża (Dok MC4 a' fol 472).

23. Jirriżulta mid-differenza fl-aerial photos meħudin fis-snin 1998, 2004, 2008 u 2016 li dan il-passaġġ ġie unilateralment imdejjaq u spustjat mis-socjeta` attriċi għal fuq poprjetá ta' terzi (ara fol 488 sa 492 preżentati mill-Konvenut u dawk a' fol 225, 226, 358 u 372 sa 374 preżentati min Oliver Magro, rappreżentant tal-lppjanar, prodott mill-Konvenut). Jidher li dan sar biex is-socjeta` attriċi tokkupa, mingħajr titolu li jiswa', l-art li kienet tikkostitwixxi l-passaġġ kif kien oriġinarjament (ara xhieda innkontestata tal-Konvenut a' fol 427 sa 433). Minkejja dan u kif jirriżulta mill-kuntratti su riferuti u citati, d-dritt reali fuq din l-art mertu ta' din il-Kawza ma jappartjenix lis-Socjeta` Attriċi. Għalhekk it-talbiet attriċi ma jistgħux jiġu milqugħa."

5. Rat ir-rikors tal-appell tas-soċjeta` attriċi Lavender Company Limited, li permezz tiegħu talbet lil din il-Qorti tirrevoka, tħassar u tannulla s-sentenza tal-Prim'Awla tal-Qorti Ċivili tal-15 ta' Lulju, 2021, fil-kawża fl-ismijiet premessi, fit-termini tal-aggravji minnha mressqa u tilqa' b'hekk it-talbiet kollha tas-soċjeta` appellanti, hekk kif mitluba fir-rikors ġuramentat, bl-ispejjeż taż-żewġ istanzi kontra l-appellat.

6. Rat ir-risposta tal-konvenut appellat Mark Ciangura, li permezz tagħha talab lil din il-Qorti sabiex tiċhad l-appell tal-kumpanija appellanti u tikkonferma s-sentenza tal-ewwel Qorti, datata 15 ta' Lulju, 2021, fil-kawża fl-ismijiet premessi, bl-ispejjeż taż-żewġ istanzi kontra l-kumpanija appellanti.

7. Rat li bis-saħħa tal-emendi li daħlu reċentement permezz tal-Att XXXII tas-sena 2021, il-Qorti ngħatat is-setgħa sabiex tgħaddi għas-sentenza u dan a tenur tal-Artikolu 152(5) tal-Kodiċi ta' Organizzazzjoni u Proċedura Ċivili (Kap. 12 tal-Liġijiet ta' Malta) u wara li rat il-proċeduri bil-miktub, ma tqisx meħtieġ li jingħata smiġħ u għalhekk ser tgħaddi minnufih għas-sentenza;

8. Rat l-atti kollha tal-kawża u d-dokumenti esebiti;

Ikkonsidrat:

9. Illi f'din il-kawża jingħad da parti tas-soċjeta` attriċi li hija ppermettiet lill-konvenut jinstalla xatba u tagħmir ta' sorveljanza b'tolleranza fl-art proprjeta` tagħha u wara dan saret taf li twettqu in konnessjoni ma' aġir illeċitu, li ma jista' qatt jagħti xi jedd lill-konvenut rikonoxxut mil-liġi. Kwindi titlob dikjarazzjoni li l-konvenut m'għandu l-ebda jedd li jqiegħed oġġett jew tagħmir fil-proprjeta` tagħha kif ukoll ordni sabiex il-konvenut ineħħi x-xatba u l-apparat ta' sorveljanza u fin-nuqqas li tawtorizzaha li tneħħihom hija stess, u ordni sabiex il-konvenut ineħħi kull ingombri mill-proprjeta` tagħha u li jagħmel kull xogħol meħtieġ, bl-ispejjeż kontra tiegħu.

10. Permezz tar-risposta tiegħu, il-konvenut ressaq diversi eċċezzjonijiet, fosthom li huwa meħtieġ li s-soċjeta` attriċi tipprova t-titolu tagħha ta' proprjeta` u jiċċhad li għamel installazzjonijiet fil-proprjeta` tas-soċjeta` rikorrenti jew li għamel dawn l-installazzjonijiet bit-tolleranza tagħha.

11. Filwaqt li l-ewwel Qorti laqgħet l-ewwel eċċezzjoni tal-konvenut fis-sens li rriteniet li s-soċjeta` attriċi ma rnexxilhiex tipprova t-titolu tagħha

fuq l-imsemmija proprjeta` fejn jinsabu x-xatba u t-tagħmir ta' sigurta`,
kwindi ċaħdet it-talbiet tas-soċjeta` attriċi, bl-ispejjeż kontra tagħha.

12. Is-soċjeta` attriċi ħassitha aggravata bl-imsemmija deċiżjoni u
għalhekk interponiet appell minnha, liema appell jissejjes fuq erba'
aggravji:

- (i) is-sentenza tal-ewwel Qorti hija milquta minn żball ta' fatt;
- (ii) is-sentenza tal-ewwel Qorti hija milquta minn żball ta' dritt u
ultrapetizzjoni;
- (iii) l-allegat spustament tal-*boundary walls*;
- (iv) l-ispejjeż ġudizzjarji.

13. Fl-ewwel aggravju tagħha s-soċjeta` attriċi appellanti tilmenta li
meta l-ewwel Qorti tefgħet fl-istess keffa x-xatba u t-tagħmir ta'
sorveljanza bħallikieku jinsabu fl-istess post, għamlet żball, meta mill-atti
jirriżulta li x-xatba tinsab timblokka l-isqaq komuni, filwaqt li t-tagħmir ta'
sorveljanza jinsab imwaħħal ma' arblu tad-dawl li jinsab ġewwa l-konfini
tal-proprjeta` tagħha, kwindi f'żewġ postijiet distinti. Għalhekk issostni li
meta l-ewwel Qorti bniet id-deċiżjoni tagħha fuq l-argument li l-appellanti
m'għandha l-ebda jedd fuq l-isqaq privat komuni, l-iżball ta' fatt wassal
għan-nuqqas tal-ewwel Qorti li tikkunsidra li t-tagħmir ta' sorveljanza ġie

stallat f'ambjent li m'għandu x'jaqsam xejn mal-isqaq privat komuni. Kwindi ssostni li s-sentenza appellata jistħoqqilha li tiġi riveduta.

14. Għandu jingħad mal-ewwel li, għalkemm din il-Qorti tasal li taqbel mas-soċjeta` appellanti meta fl-ewwel aggravju tagħha jingħad li x-xatba u l-arblu tad-dawl li miegħu hemm imwaħħal it-tagħmir ta' sorveljanza jinsabu f'żewġ postijiet distinti, għalkemm pjuttost viċini (ara pjanta esebita mis-soċjeta` attriċi a fol. 42 u r-ritratt meħud mill-ajru esebit mill-konvenut appellat bħala Dok. MC 5A a fol. 487 tal-proċess), dan il-fatt fih innifsu mhux meqjus daqstant relevanti għall-fini tal-kawża in eżami, peress li l-qofol tal-kawża huwa jekk il-konvenut waħħalx din ix-xatba u dan it-tagħmir fuq art tas-soċjeta` attriċi jew le. Kwindi jeħtieġ li wieħed jidh'ol fil-mertu tat-tieni u t-tielet aggravji sabiex wieħed jara jekk dan l-hekk imsejjaħ żball, għandux impatt fuq il-mertu tal-kawża nnifisha.

15. Fit-tieni aggravju tagħha s-soċjeta` attriċi appellanti tilmenta li meta l-ewwel Qorti kkonkludiet li l-kawża odjerna hija waħda skont l-Artikolu 322(1) tal-Kap. 16 tal-Liġijiet ta' Malta, hija għamlet żball peress li tišhaq li l-kawża odjerna hija ntiża sabiex tneħħi x-xatba u l-apparat ta' sorveljanza u kull ingombro ieħor magħmul mill-konvenut. Hija ssostni li hija fl-ebda mument ma talbet li tiġi ddikjarata s-sid tal-ġid immobbli, jew li tirrivendika l-isqaq komuni. Dan il-fatt ma kienx in kontestazzjoni, peress li ġidha ma kienx jinsab f'idejn l-appellat. Wara kollox, l-appellanti

tisħaq ukoll li l-appellat ma kienx lanqas qiegħed jivvanta xi titolu fuq il-mogħdija li tagħti għall-artijiet retroposti l-ġid tagħha, lanqas ma vvanta xi titolu fuq l-art jew li jinsab vestit fih xi pussess fejn hemm l-arblu tad-dawl li miegħu hemm imwaħħal l-apparat ta' sorveljanza. Kwindi l-ewwel Qorti ma kellha l-ebda titoli xi tqabbel. L-appellanti tagħmel referenza għall-ġurisprudenza fis-sens li ġudikant għandu joqgħod strettament fil-limiti tal-kontestazzjoni fl-għoti tas-sentenza. Jekk il-ġudikant jonqos li jagħmel dan, isseħħ l-ultrapetizzjoni. Għalhekk l-appellanti tikkontendi li l-ewwel Qorti ma messix iddeċidiet il-kawża bħala waħda rivendikatorja, azzjoni li l-ebda wieħed mill-kontendenti fil-kawża ma qanqal. Inoltre, filwaqt li tirreferi għall-kuntratt ta' akkwist tagħha, hija ssostni li l-ewwel Qorti żbaljat meta qalet li l-imsemmi passaġġ huwa wieħed privat, proprjeta` ta' terzi, jiġifieri ta' Giuseppe Cuschieri, peress li sfuġġielha li l-imsemmi passaġġ huwa wieħed komuni u b'hekk bi komproprjeta`, li hija dejjem kienet tagħmel użu minnu fil-limiti permessi mil-liġi. Hija ssostni li l-konvenut appellat ma kellu l-ebda jedd li jagħmel dak li għamel fl-imsemmi sqaq u b'hekk ifixkel il-komproprjetarji u utenti oħra li jinqdew bl-isqaq in kwistjoni. Tagħmel referenza wkoll għax-xhieda tar-rappreżentant tal-Awtorita` ta' Malta għall-Ambjent u l-Ippjanar, fejn irriżulta li għalkemm saret applikazzjoni sabiex tiġi nstallata din ix-xatba, dik ġiet rifjutata u ma kien hemm l-ebda appell minnha. L-appellanti tagħmel referenza wkoll għax-xhieda tal-appellat in kontro-eżami, fejn jikkonferma li kien huwa li waħħal ix-xatba u t-tagħmir elettroniku u fuq

mistoqsija tal-Qorti dwar jekk jagħtix kopja taċ-ċavetta lis-soċjeta` attriċi xehed li jagħtihelha, biss tkun qegħda tidhol fl-art tiegħu.

16. Jiġi osservat li l-appellanti tikkontendi li l-azzjoni tagħha mhix waħda rivendikatorja, a tenur tal-Artikolu 322(1) tal-Kodiċi Ċivili. Minn qari tal-imsemmi provvedimenti tal-liġi jirriżulta li fih jingħad li:

“322. (1) Bla ħsara ta’ fejn il-liġi tgħid xort’oħra, is-sid ta’ haġa għandu jedd jitlobha lura mingħand kull pussessur.”

Għalkemm is-soċjeta` appellanti fir-rikors tal-appell tagħha tgħid li l-azzjoni tagħha hija waħda sempliċi fejn titlob li l-konvenut appellat ineħhi x-xatba u t-tagħmir ta’ sorveljanza, li mhix ibbażata fuq l-Artikolu 322, iżda ma tgħidx fuq liema provvedimento tal-liġi hija qegħda ssejjes il-pretensjonijiet tagħha. Fl-istess waqt, minkejja li s-soċjeta` appellanti tikkontendi li l-azzjoni tagħha mhix waħda ta’ rivendika, donnha tinsa li hija ddikjarat diversi drabi, kif jixhdu t-tieni u tielet paragrafu fir-rikors promotur tagħha, mill-paragrafu ntitolat “Raġuni tat-Talba”, kif ukoll fl-ewwel, it-tielet, ir-raba’ u l-ħames talbiet attriċi, ddikjarat li din ix-xatba u t-tagħmir ta’ sorveljanza **saru fuq art tagħha b’tolleranza**. Kwindi titlob ordni tal-Qorti li l-konvenut ineħhi l-imsemmija xatba u tagħmir mill-proprjeta` tagħha. Strettament jista’ jingħad li l-azzjoni attriċi taqa’ fil-parametri tal-artikolu tal-liġi hawn fuq ċitat.

17. Madankollu, jekk għall-grazzja tal-argument jingħad li l-azzjoni attriċi mhix waħda rivendikatorja, f'għajnejn din il-Qorti, l-azzjoni attriċi tibqa' waħda petitorja. Kif ingħad minn din il-Qorti fis-sentenza tagħha tas-17 ta' Marzu, 2021, fil-kawża fl-ismijiet **Giovanna Camilleri v. Lorenza Micallef et:**

“Huwa prinċipju accettat li n-natura tal-azzjoni attriċi hija determinata minn dawk it-talbiet rizultanti mir-rikors promotur. L-azzjoni petitorja tingħaraf mill-azzjoni possessorja, mit-talbiet attriċi fl-att promotur. Jekk id-domanda tkun diretta lejn il-pussess bhala fatt, l-azzjoni hija possessorja; jekk ikollha bhala fundament tagħha l-offiza tad-dritt, l-azzjoni tkun petitorja.”

Ladarba s-soċjeta` attriċi appellanti tivvanta titolu ta' proprjeta` fuq l-art fejn ġew installati x-xatba u t-tagħmir ta' sorveljanza installati mill-konvenut, u li qiegħed jiġi offiż l-istess dritt ta' proprjeta` in kwantu jikkostitwixxu ingombri, kien jispetta lilha tressaq il-provi xierqa in sostenn tal-pretensjoni tagħha ta' titolu fuq l-imsemmija art. *Multo magis* fid-dawl tal-ewwel eċċezzjoni tal-konvenut appellat, fejn għalkemm ma jivvantax titolu fuq l-art in kwistjoni, jikkontesta l-pretensjonijiet attriċi, proprju billi jeċċepixxi li huwa meħtieġ li l-appellanti għandha l-ewwel tipprova t-titolu tagħha fuq l-imsemmija art. Wara kollox, huwa prinċipju kardinali li min jallega jrid jipprova. Dan il-prinċipju assodat fil-ġurisprudenza tagħna, ta' *onus probandi incumbit ei qui dicit non ei qui negat* huwa msejjes fuq il-provvediment tal-liġi - Artikolu 562 tal-Kodiċi ta' Organizzazzjoni u Proċedura Ċivili – Kap. 12 tal-Liġijiet ta' Malta, li jipprovdi li l-obbligu tal-prova ta' fatt imiss lil min jallegah. F'kawża petitorja huwa meħtieġ mill-

attur li jipproponi l-kawża, li jipprova li huwa s-sid tal-proprjeta` in kontestazzjoni (ara f'dan is-sens is-sentenza ta' din il-Qorti tat-30 ta' Ġunju, 2021, fil-kawża fl-ismijiet **Mary Spiteri et v. Mario Mifsud et**).

18. Ġialadarba huwa stabbilit li l-azzjoni attriċi hija waħda petitorja, kien jispetta lill-appellanti li tressaq provi konvinċenti dwar it-titolu vantat minnha fuq l-imsemmija art u f'dan is-sens għamlet sew l-ewwel Qorti li sħarrġet it-titolu vantat mill-appellanti fuq l-imsemmija art. Iżda bir-rispett kollu, din il-prova ma saritx. Dan qiegħed jingħad mhux sal-grad meħtieġ f'azzjoni rivendikatorja fejn tkun meħtieġa livell ta' prova għolja tant li tissejjaħ *probatio diabolica*, iżda l-appellanti lanqas ippruvat it-titolu vantat minnha fuq bilanċ ta' probabilita`. Dan jista' jingħad bla tlaqliq wara li din il-Qorti fliet l-atti pjuttost voluminużi tal-kawża fejn fl-ewwel lok, mill-istess kuntratt ta' akkwist tas-soċjeta` appellanti, datat 19 ta' Diċembru, 2005, fl-atti tan-Nutar Dottor John Spiteri jingħad:

“dar flimkien mal-art ta’ madwara bla numru però jisimha Green Acres, aċċessibbli minn sqaq komuni li jiżbokka fuq triq bla isem li mir-Rabat twassal għal Tas-Salib, fir-Rabat, Malta, din l-art hija magħrufa bħala “Il-Kallelia” sive “Ix-Xagħra l-Fawlija”, u tinsab fil-kontrada “Tas-Salib”, fil-limiti tar-Rabat, Malta, tal-kejl komplessiv l-art u l-benefikati eretti fuqha ta’ ċirka disa’ telef tlett mija ħamsa u sebgħin metri kwadri (9,375mk) jew bil-kejl li fiha, u konfinanti mit-tramuntana ma sqaq privat komuni, punent ma’ beni tan-Nutar John Spiteri Maempel u lvant in parti ma’ beni tal-Professor Griffiths u in parti ma’ beni ta’ Paul Abela jew l-aventi kawża minnhom, kif tinsab delineata bl-aħmar fuq il-pjanta hawn annessa”. (sottolinjar ta’ din il-Qorti).

Il-fatt li l-art akkwistata mis-soċjeta` attriċi appellanti hija aċċessibbli minn sqaq komuni u konfinanti ma' sqaq privat komuni, fih innifsu ma jagħtiha

L-ebda dritt ta' proprjeta` jew ta' komproprjeta`, kif issa qegħda tivvanta fl-appell in eżami, fuq l-imsemmi sqaq. Wara kollox mill-istess pjanta annessa mal-imsemmi kuntratt esebita a fol. 42 tal-proċess, jirriżulta mill-aktar ċar li x-xatba in kontestazzjoni, ċertament taqa' barra mill-konfini tal-art akkwistata mill-appellanti, filwaqt li hemm dubju dwar jekk l-arblu hemm immarkat jaqax ġewwa jew barra l-konfini tal-art tal-appellanti. Interessanti huwa s-*survey* ikkommissjonat mis-soċjeta` attriċi appellanti, (esebit bħal Dok. GV3 a fol. 46) fejn allura hawn jidher li l-passaġġ li jinkludi x-xatba u l-arblu ġew inkluzi mill-attriċi fl-art tagħha. Relevanti hija x-xhieda ta' Godwin Vella in kontro-eżami waqt is-seduta tat-8 ta' Marzu, 2018, fejn jirriżulta ċar li l-pretensjonijiet ta' proprjeta` tas-soċjeta` attriċi fuq l-imsemmi passaġġ m'humiex riżultanti mill-kuntratt. Anzi mill-kuntratt u l-pjanta hemm annessa ta' wieħed mill-predeċessuri fit-titolu tas-soċjeta` attriċi appellanti, ta' porzjon mill-art tal-appellanti, jirriżulta ċar li t-toroq proġettati ma kenux inkluzi fil-bejgħ (ara Dok. "B3" a fol. 183 u l-pjanta relattiva a fol. 187 fejn l-art bil-bordura l-ħamra teskludi t-toroq proposti ta' 25 pied il-wieħed fejn hemm indikat li huma proprjeta` ta' Giuseppe Cuschieri.) Hekk ukoll l-istess pjanta tirriżulta annessa mal-kuntratt ta' akkwist ta' George u Kenneth aħwa Attard (Dok. "B4" a fol. 188 u l-pjanta relattiva a fol. 192) li eventwalment kienu biegħu dik il-porzjon art (flimkien ma' porzjon oħra), lis-soċjeta` attriċi appellanti. Kunsidrat il-kuntratt ta' akkwist tagħha, fl-aħjar ipotesi jista' jingħad li s-

soċjeta` attriċi appellanti għandha servitu` ta' aċċess mill-imsemmi passaġġ.

19. Min-naħa l-oħra, jirriżulta mill-kuntratt ta' akkwist tal-15 ta' Ġunju, 1965, fl-atti tan-Nutar Nicola Said, (esebit a fol. 463 *et seq* tal-proċess) da parti ta' Dottor John Spiteri Maempel mingħand is-Sur Giuseppe Cuschieri, li t-toroq indikati fuq il-pjanta hemm annessa kellhom jibqgħu proprjeta` tal-imsemmi Cuschieri u għalhekk ġew esklużi u ġie ddikjarat li ma kinux aggravati biċ-ċens, iżda pero` għandhom iservu kemm l-enfitewta, s-Sur Cuschieri, għas-suċċessuri tagħhom u għall-aventi kawża minnhom, li kellu jkollhom wisa' ta' għoxrin pied. Relevanti hija l-pjanta hemm annessa mal-istess kuntratt (esebit a fol. 471) fejn hemm indikati bl-oranġjo l-imsemmija toroq. Hekk ukoll mill-kuntratt tat-3 ta' Jannar, 1966, fl-atti tan-Nutar Nicola Said, (esebit a fol. 479) Giuseppe Cuschieri ttrasferixxa lill-istess Nutar Dottor John Spiteri Maempel art oħra fl-istess inħawi tas-Salib, ir-Rabat, fejn għal darb'oħra l-art trasferita jirriżulta li għandha magħha aċċess liberu mit-triq proposta indikata fil-pjanta annessa. Dawn il-porzjonijiet ta' art sussegwentement ġew trasferiti flimkien ma' oħrajn, lis-soċjeta` Spim Holdings Limited (ara kuntratt datat 20 ta' Mejju, 1969, esebit a fol. 473). Dan kollu jinsab konfermat fl-affidavit tan-Nutar Dottor Gerard Spiteri Maempel (esebit a fol. 127) fejn jispjega li ġie kostitwit aċċess favur l-artijiet ta' Spim Holdings Limited permezz ta' passaġġi, iżda bħala proprjeta` baqgħet ta' Giuseppe

Cuschieri. L-istess Nutar Spiteri Maempel jispjega li l-artijiet tagħha huma okkupati mill-konvenut b'titolu prekarju u li l-konvenut ingħata permess minn Spim Holdings Limited li jinstalla xatba, basta li hija tingħata kopja tač-čavetta. Għalkemm in kontro-eżami l-imsemmi nutar jixhed li sal-lum il-ġurnata ma ttieħdu l-ebda passi fil-konfront tas-soċjeta` attriċi appellanti f'din il-kawża, meta bniet il-ħajt tas-sejjeħ madwar l-art tagħha, b'tali mod li l-aċċess li kellha Spim Holdings Limited fuq il-passaġġ konfinanti ġie ridott minn wieħed ta' għoxrin pied għal wieħed ta' madwar ħdax-il pied, dan fih innifsu ma jbidel xejn mill-konklużjoni tal-Qorti li s-soċjeta` attriċi appellanti ma ppruvatx it-titolu vantat minnha fuq l-art in kwistjoni.

20. Dan kollu jikkorroborax-xhieda dettaljata mogħtija mill-konvenut appellat waqt is-seduta tat-3 ta' Diċembru, 2019 (ara *a tergo* fol. 425 u fol. 428 sa 433 tal-proċess) flimkien mar-ritratti esebiti minnu (b'mod partikolari dawk a fol. 488 u 490 tal-proċess) li minnhom wieħed jista' jara sew l-ispustament li sar tal-passaġġ fuq l-art bejn is-sena 2004 u 2008. Minkejja l-kontro-eżami li sarlu l-konvenut appellat baqa' konsistenti fix-xhieda tiegħu fis-sens li għalkemm huwa installa x-xatba u t-tagħmir ta' sigurta`, dawn saru fuq art li mhix tas-soċjeta` attriċi appellanti, iżda fuq art ta' Cuschieri, u li huwa ġab il-permess ta' Cuschieri u ta' Spiteri Maempel qabel ma nstalla x-xatba.

21. In kwantu l-appellanti fit-tieni aggravju tagħha tagħmel referenza għall-fatt li l-konvenut ma kellux il-permess tal-Awtorita` kompetenti li jinstalla l-imsemmija xatba, hija l-fehma ta' din il-Qorti li dan il-punt jaqa' lil hinn mill-mertu tal-kawża odjerna. Il-fatt li l-installazzjoni tax-xatba saret mingħajr il-permess tal-Awtorita` tal-Ippjanar, dan la jżid u lanqas inaqqas mid-drittijiet ta' terzi, wara kollox huwa risaput li permess mogħti minn awtorita` jew in-nuqqas tiegħu, ma jagħtix jedd li jitwarrbu d-drittijiet ta' terzi. L-istess jista' jingħad fir-rigward tal-punt imqanqal mill-appellanti dwar il-ftuħ ta' sqaq privat sabiex jipprovdi aċċess għal artijiet oħra, li jagħmlu użu mill-isqaq. Dan l-argument tressaq issa fl-appell u bħala regola, huwa risaput illi din il-Qorti, bħala waħda ta' revizjoni, ma tistax teżamina l-mertu ta' kwistjoni *noviter deductus* f'rikors tal-appell. (Ara f'dan is-sens is-sentenza ta' din il-Qorti tas-27 ta' Jannar, 2021, fil-kawża fl-ismijiet **Alfred Spiteri et v. Joseph Cutajar et**). F'dan ir-rigward, għalhekk, din il-parti tat-tieni aggravju tista' titqies li qegħda tqanqal kwistjoni *noviter* li ma ssemmietx jew kienet dibattuta fl-ewwel istanza. Fi kwalunkwe każ, huwa ritenut li l-art tal-appellanti lanqas tista' tiġi deskritta bħala waħda interkjuża. Isegwi li t-tieni aggravju fl-aspetti kollha tiegħu, jirriżulta nfondat u ma jimmeritax li jintlaqa'. Kwindi fil-fehma ta' din il-Qorti, ma jirriżultax it-titolu tas-soċjeta` attriċi appellanti fuq l-art in kwistjoni, u għalhekk qajla tista' tippretendi li l-ewwel Qorti u issa din il-Qorti, tordna lill-konvenut appellat ineħhi x-xatba minn fuq l-art in

kwistjoni, li tirriżulta li baqgħet proprjeta` tas-Sur Giuseppe Cuschieri jew tas-suċċessuri fit-titolu tiegħu.

22. Immiss li jiġi trattat it-tielet aggravju, fejn is-soċjeta` attriċi appellanti tilmenta dwar il-fatt li tul il-kawża l-appellat attakka l-istat ta' llegalita` li fiha tinsab il-proprjeta` tal-appellanti u li hija spustat il-ħitan li jiċċirkondaw il-proprjeta` tagħha (fatt ikkontestat minnha) bħallikieku dan kien jagħti dritt lill-appellat jinstalla x-xatba u l-apparat ta' sorveljanza. Hija tirreferi għax-xhieda tar-rappreżentant tal-Awtorita` għall-Ippjanar, fejn tishaq li jirriżulta li, għalkemm l-applikazzjoni għas-sanzjonar fuq il-proprjeta` tagħha ġiet rifjutata, din id-deċiżjoni tinsab appellata u tikkontendi li l-appell għadu pendentu quddiem it-Tribunal kompetenti. Hija ssostni li l-applikazzjoni sanatorja, bl-ebda mod ma tolqot jew tikkonċerna l-allegat spustament tal-*boundary walls*. Wara kollox l-appellanti tishaq li la l-konvenut appellat u lanqas in-Nutar Spiteri Maempel qatt ma ħadu xi azzjoni dwar l-allegat spustament kontra s-soċjeta` attriċi appellanti.

23. Din il-Qorti ma ssib xejn x'tiċċensura fil-konklużjoni tal-ewwel Qorti li r-ritratti meħuda mill-ajru fis-snin 1998, 2004, 2008 u 2016 jixhdu li dan il-passaġġ ġie unilateralment imdejjaq u spustat mis-soċjeta` attriċi għal fuq proprjeta` ta' terzi. Din il-Qorti setgħet taċċerta ruħha minn dan billi hija stess rat ir-ritratti kollha msemmija mill-ewwel Qorti fl-aħħar paragrafu tas-sentenza tagħha. Iżda l-aktar rilevanti huma Dok. "OMX1" u Dok.

“OMX2” a fol. 225 u 226, datati 2004 u 2016 rispettivament, esebiti mir-rappreżentant tal-Awtorita` tal-Ippjanar u x-xhieda ta’ Ray Scicluna li kien *Enforcement Officer* fi ħdan l-istess Awtorita`, fejn waqt is-seduta tal-14 ta’ Ottubru, 2018, xehed b’referenza għall-istess ritratti li effettivament iċċaqalqet il-pożizzjoni tal-passaġġ, li tressaq ‘il fuq. Lil hinn mill-fatt jekk il-*boundary wall* huwiex milqut bl-azzjoni tal-infurzar, jew jekk dan ukoll hux suġġett tal-appell imressaq mill-appellanti, l-aktar punt importanti li joħroġ minn din ix-xhieda ta’ persuna teknika, li m’għandha l-ebda interess fil-kawża odjerna, hija dwar l-ispustament tal-isqaq, li jikkonferma dak li l-ewwel Qorti, kif ukoll issa din il-Qorti, setgħet tikkostata minn eżami tal-istess ritratti.

24. Ġaladarba l-isqaq li kif ingħad taħt it-tieni aggravju, jirriżulta li huwa proprjeta` ta’ Giuseppe Cuschieri jew tas-suċċessuri fit-titolu tiegħu, il-konklużjoni tal-ewwel Qorti li l-passaġġ ġie unilateralment imdejjaq u spustat mis-soċjeta` attriċi għal fuq proprjeta` ta’ terzi, hija waħda loġika. Magħmula din il-konsiderazzjoni, meta din il-Qorti tara mill-ġdid ir-ritratt esebit mill-konvenut a fol. 487 tal-proċess, iżżid tgħid li mhux ix-xatba biss, iżda saħansitra l-arblu tad-dawl li miegħu hemm imwaħħal it-tagħmir ta’ sorveljanza, jaqgħu barra mill-konfini tal-art trasferita lis-soċjeta` attriċi, peress li t-tnejn jaqgħu lil hinn mill-passaġġ originali identifikat bħala proprjeta` ta’ Cuschieri. In kwantu għan-nuqqas ta’ azzjoni f’dan ir-rigward, da parti tal-konvenut, dan mhux argument validu, ġaladarba ġie

spjegat li l-konvenut jokkupa l-art ta' Spim Holdings Limited b'titolu prekarju. Filwaqt li nuqqas ta' azzjoni da parti ta' Spim Holdings Limited, ma tbiddel xejn mill-konklużjoni tal-ewwel Qorti, li l-isqaq il-ġdid ġie ffurmat fuq proprjeta` ta' terzi u kwindi s-soċjeta` attriċi ma tistax tippretendi li tiddetta jew li din il-Qorti tordna lill-konvenut appellat x'jagħmel fuq proprjeta` li ma tirriżultax li hija tagħha. Isegwi li jgħid sew l-appellat fir-risposta tal-appell tiegħu, li l-azzjoni mressqa mill-appellanti ma setgħet qatt tirnexxi, peress li hija msejsa fuq il-premessa li hija proprjetarja tal-art fejn jirriżultaw ix-xatba u l-arblu tad-dawl, meta ġie ampjament ippruvat mill-konvenut appellat li dan mhux minnu.

25. Jonqos li jiġi trattat l-añħar aggravju tas-soċjeta` attriċi appellanti, dak fejn tilmenta dwar il-kap tal-ispejjeż u li hija ġiet ikkundannata għall-ñlas tal-istess.

26. Fid-dawl tal-fatt li l-aggravji kollha tas-soċjeta` attriċi appellanti ġew miċħuda, kwindi s-sentenza appellata jistħoqqilha li tiġi kkonfermata, din il-Qorti ma tara l-ebda raġuni valida li tbiddel id-deċiżjoni tal-ewwel Qorti dwar il-kap tal-ispejjeż. Wara kollox, il-liġi stess tipprovdi li l-ispejjeż għandhom jintrefgħu mill-parti telliefa (ara l-Artikolu 223(1) tal-Kodiċi tal-Organizzazzjoni u Proċedura Ċivili f'dan ir-rigward).

Decide

Għar-raġunijiet hawn mogħtija, din il-Qorti tiddisponi mill-appell interpost mis-soċjeta` attriċi appellanti Lavender Company Limited billi tiċġad l-istess u tikkonferma s-sentenza tal-Prim'Awla tal-Qorti Civili tal-15 ta' Lulju, 2021, fil-kawża fl-ismijiet premissi fis-sħiħ.

B'dan illi, l-ispejjeż kollha tal-kawża għandhom jiġihallu mill-istess appellanti, u peress li din il-Qorti tqis li dan l-appell huwa wieħed fieragħ u vessatorju, fit-termini tal-Artikolu 223(4) tal-Kap. 12 tal-Liġijiet ta' Malta, tikkundanna lill-istess soċjeta` attriċi appellanti tħallas l-ispejjeż għal darbtejn.

Mark Chetcuti
Prim Imħallef

Joseph R. Micallef
Imħallef

Tonio Mallia
Imħallef

Deputat Registratur
gr